

Grót í Miðbýnum

Albert Isfeld, arkitektur

Hesi seinastu tvey árin ella so hevur eitt nýtt fyribrigdi stingið seg upp í miðbýnum í Havn ímillum runnar, blómur og trø - onkustaðni hevur hetta fyribrygdið órógvað myndina við teir annars vøkru urtagarðarnar.

Vit í Havn hava verið vælsignaði við undangongumonnum og -kvinnum, sum hava gjørt Havnina til ein grønan bý við urtagørðum og plantaðum plássum og lundun – hetta hevur smittað til tann meiniga havnaborgaran, sum eisini fór at planta runnar, trø og blómur at friðka um øki kring húsini.

Til ber at nevna Djóna í Geil, sum gjørði miðvíst arbeiði, at gera Havnina til ein fjálgan grønan bý, Richard Long sum annlegði fleiri av vakrastu urtagørðum í Føroyum og katolikkarnir, sum bæði úti í Rættará og kring Sankta Frans skúla vóru undangongufólk at planta trø, runnar og grønmeti eins og blómur og sum úti í rættará var so hegnisliga plantað, eisini í drív húsi, at fólk í Havn fóru á útferð at hyggja at urtagarðinum har.

Onkustaðni í hesum gróðursettu støðum ella urtagørðum, hevur onkur steinur ligið frá fyrndardøgum og er soleiðis blivin náttúrligur partur av friðkanini.

Vit hava eisini í okkara tíð sæð býin verða friðkaðan við gróðurseting og skulu býargartnarin og býararkitekturin hava stóra takk fyri teirra slóðbrótandi arbeiði.

Grótið í Miðbýnum

Aftan fyri Sjonleikarhúsið, kring húsini hjá Hans Andrias Djurhuus og húsini hjá Zakarias á Skipafelagnum er vakrir urtagarðar og njótaðu vit á teknistovuni og fólk annars, sum gingu í býnum, sýni av teimum vøkru gullregntrønum við sínum tungu gulu klasum av blómum, sum hingu yvir garðin og inn á parkeringsøki hjá Sjonleikarhúsinum – ein vøkur sjón.

Knappliga ein dagin verða hesi trø saman við øðrum trøum og vøkstri niðurfeld.

Eg var illa við av hesum og spurdi meg fyri, hví farið var so óstorsliga fram, men fekk okkurt at vita um, at hetta var vanlig røkt.

Úrslitið er eitt gapandi op í urtagarðinum, ongar gular blómur frá gullregnstrøum, men tað

nýggja fyribrygdið er komið undan kavi – nakrir Mosagrógvnir steinar.

Vit fegnast øll um parkeringsplássið við Jóanes Paturssonargøtu og hvussu væl frágingið er her.

Arbeiðið er gjørt til lítar við lampum, gøtum og trappum og plantingin av trøum og runnum er fyrimyndarlig – og takk eiga býargartnarin og býararkitekturin fyri hetta verk.

Men hvat er tað eyga skoðar ovast uppi á økinum – eitt kópálátur? - her er mín sann lögð orka í at skava tann lítla vøkstur sum er burtur.

Á trikantinum við Steinatún er lögð orka í at skapa eitt málandskap, allur vøkstur er tikin burtur og ja tað nýggja fyribrygdi – gróti - er lagt sum tað sær út, tilvildarlíga í skráan – ikki er hetta vøkur sjón, tá hugsa verður um, hvat mann kundi gjørt við planting og býarinnbúgv.

Lítli græsplantaði trykanturin yviri við Jónas Broncksgøtu hevur sanniliga eisini fingið ”plantað” nakað av gróti, her so tilvildarlíga grýtt, at bilar, sum koyra framvið kunnu raka grótið.

Eisini okkara elskaða Hoyvíkstjørn hevur fingið toyggji av tí nýggja ”Fyribrygdinum”.

Grótið sær her til at vera avlopsgrót frá einhvørjari bygging, sum so er dumpa í tjørnina og er hetta ikki tespilig mynd, tá hugsa verður um, hvussu væl hon tók seg út við teim smáu kjarrklæddu hólmunum - onkur av hesum er tó eftir enn.

Við hólmunum og plantum kann fuglalívið í og kring tjørnina blíva eitt satt eldarado.

Grundin til hetta lítla innlegg er ikki fyri at harta ella siga, at grót ikki kann brúkast til friðkan av gróðursettum økjum.

Eg vil bert vísa á, at grót sum verður tikið úr náttúrduni og á kunstigan hátt sett í býar- ella havakend pláss í føroyum, ofta fáa eitt nærmast láturligt útrykk – vit skulu hugsa um, at vit hava at kalla allastaðni í nátturuni grót og mosa, tað er ikki bara tað, og helst slett ikki tað, sum skal til, at skapa fjálgt og hugnaligt mannaskapt urbant býarumhvørvi.



Tjørnin við dumpaðum gróti.



Kópálátur í miðbýnum



Mosagrónir steinar



Ein oyðumørk



Tilvildarlíga lagt grót